



Ġabra tal-ġurisprudenza

SENTENZA TAL-QORTI TAL-ĠUSTIZZJA (Ir-Raba' Awla)

10 ta' Novembru 2016 *

“Rinviju għal deċiżjoni preliminari — Proċedura b'urgenza għal deċiżjoni preliminari — Kooperazzjoni mill-pulizija u ġudizzjarja f'materji kriminali — Mandat ta' arrest Ewropew — Deċiżjoni Qafas 2002/584/GAI — Artikolu 1(1) — Kuncett ta' 'deċiżjoni ġudizzjarja' — Artikolu 6(1) — Kuncett ta' 'awtorità ġudizzjarja emittenti' — Mandat ta' arrest Ewropew mahruġ mill-Ministeru tal-Ġustizzja tar-Repubblika tal-Litwanja fil-kuntest ta' eżekuzzjoni ta' piena li ċcaħhad il-libertà”

Fil-Kawża C-477/16 PPU,

li għandha bħala suġġett talba għal deċiżjoni preliminari skont l-Artikolu 267 TFUE, imressqa mir-rechtbank Amsterdam (tribunal ta' Amsterdam, il-Pajjiżi l-Baxxi), permezz ta' deċiżjoni tat-2 ta' Settembru 2016, li waslet fil-Qorti tal-Ġustizzja fl-istess jum, fil-proċedura dwar l-eżekuzzjoni ta' mandat ta' arrest Ewropew mahruġ kontra

Ruslanas Kovalkovas,

IL-QORTI TAL-ĠUSTIZZJA (Ir-Raba' Awla),

komposta minn T. von Danwitz, President tal-Awla, E. Juhász, C. Vajda, K. Jürimäe (Relatur) u C. Lycourgos, Imħallfin,

Avukat Ġenerali: M. Campos Sánchez-Bordona,

Reġistratur: A. Calot Escobar,

wara li rat id-deċiżjoni, wara li semgħet lill-Avukat Ġenerali, li tiġi eskluża l-fażi bil-miktub tal-proċedura, skont l-Artikolu 111 tar-Regoli tal-Proċedura tal-Qorti tal-Ġustizzja, u wara s-seduta tal-5 ta' Ottubru 2016,

wara li kkunsidrat l-osservazzjonijiet ippreżentati:

- għall-Gvern Olandiż, minn M. Bulterman, H. Stergiou u B. Koopman, bħala aġenti,
- għall-Gvern Ġermaniż, minn T. Henze, M. Hellmann, u J. Möller, u R. Riegel, bħala aġenti,
- għall-Gvern Elleniku, minn E. Tsaousi, bħala aġent,
- għall-Gvern Finlandiż, minn S. Hartikainen, bħala aġent,
- għall-Gvern Svediż, A. Falk, C. Meyer-Seitz, U. Persson, N. Otte Widgren, H. Shev u F. Bergius, bħala aġenti,

* Lingwa tal-kawża: l-Olandiż.

— għall-Kummissjoni Ewropea, minn R. Troosters u S. Grünheid, bhala agenti

wara li semgħet il-konklużjonijiet tal-Avukat Ġenerali, ippreżentati fis-seduta tad-19 ta' Ottubru 2016, tagħti l-preżenti

Sentenza

- 1 It-talba għal deċiżjoni preliminari tirrigwarda l-interpretazzjoni tal-Artikolu 1(1) u tal-Artikolu 6(1) tad-Deċiżjoni Kwadru [Qafas] tal-Kunsill 2002/584/ĠAI, tat-13 ta' Ġunju 2002, dwar il-mandat ta' arrest Ewropew u l-proċeduri ta' konsenja bejn l-Istati Membri (ĠU Edizzjoni Speċjali bil-Malti, Kapitolu 19, Vol. 6, p. 34, u rettifika ĠU L 17, p. 45), kif emendata bid-Deċiżjoni Qafas tal-Kunsill 2009/299/ĠAI, tas-26 ta' Frar 2009 (ĠU 2009, L 81, p. 24, iktar 'il quddiem id-“Deċiżjoni Qafas”).
- 2 Din it-talba tressqet fil-kuntest tal-eżekuzzjoni, fil-Pajjiżi l-Baxxi, ta' mandat ta' arrest Ewropew mahruġ mill-Ministeru tal-Ġustizzja tar-Repubblika tal-Litwanja (iktar 'il quddiem il-“Ministeru tal-Ġustizzja Litwan”) kontra R. Kovalkovas fil-kuntest tal-eżekuzzjoni, fil-Litwanja, ta' piena ta' ċaħda tal-libertà.

Il-kuntest ġuridiku

Id-dritt tal-Unjoni

- 3 Il-premessi 5 sa 9 tad-Deċiżjoni Qafas huma fformulati kif ġej:
 - “(5) L-għan stabbilit biex l-Unjoni ssir zona ta' libertà, sigurtà u ġustizzja jwassal għall-abolizzjoni ta' l-estradizzjoni bejn l-Istati Membri u li din tiġi sostitwita b'sistema ta' konsenja bejn l-awtoritajiet ġudizzjarji. Barra minn hekk, l-introduzzjoni ta' sistema ssimplifikata ġdida ta' konsenja ta' persuni kkundannati jew suspettati għall-finijiet ta' eżekuzzjoni ta' sentenzi kriminali jew biex jiġu sottoposti għal azzjoni kriminali, jagħmilha possibbli li jitneħħew il-komplessità u l-potenzjal għad-dewmien inerenti fil-proċeduri preżenti ta' l-estradizzjoni. Ir-relazzjonijiet tradizzjonali ta' kooperazzjoni li eżistew s'issa bejn l-Istati Membri għandhom jiġu sostitwiti b'sistema ta' moviment liberu tad-deċiżjonijiet ġudizzjarji fi kwistjonijiet kriminali, li tkopri kemm deċiżjonijiet qabel ma tingħata s-sentenza kif ukoll dawk finali, fi spazju ta' libertà, sigurtà u ġustizzja.
 - (6) Il-mandat ta' arrest Ewropew previst f'din id-Deċiżjoni Kwadru [Qafas] hi l-ewwel miżura konkreta fil-qasam tal-liġi kriminali li timplimenta l-prinċipju tar-rikonoxximent reċiproku li l-Kunsill Ewropew semma' bhala l-bażi tal-kooperazzjoni ġudizzjarja.
 - (7) Billi l-għan tas-sostituzzjoni tas-sistema ta' estradizzjoni multilaterali mibnija fuq il-Konvenzjoni Ewropea dwar l-Estradizzjoni tat-13 ta' Diċembru 1957 ma jistax jintlaħaq sew mill-Istati Membri li jaġixxu unilateralment u jista' għalhekk, minhabba fl-iskala u fl-effetti tiegħu, jiġi milhuq aħjar fuq il-livell ta' l-Unjoni, il-Kunsill jista' jadotta miżuri skond il-prinċipju tas-sussidjarjetà msemmi fl-Artikolu 2 [UE] u l-Artikolu 5 [KE]. Skond il-prinċipju tal-proporzjonalità, kif stabbilit fl-Artikolu ta' l-aħħar, din id-Deċiżjoni Kwadru [Qafas] ma tmurx lil hin minn dak li hu meħtieġ sabiex jintlaħaq dak il-għan.
 - (8) Id-deċiżjonijiet dwar l-eżekuzzjoni tal-mandat ta' arrest Ewropew għandhom ikunu soġġetti għal kontrolli suffiċjenti, li jfisser li awtorità ġudizzjarja ta' l-Istat Membru fejn il-persuna rikjesta ġiet arrestata jkollha tiegħu d-deċiżjoni dwar il-konsenja tagħha.

(9) Ir-rwol ta' l-awtoritajiet ċentrali fl-esekuzzjoni ta' mandat ta' arrest Ewropew għandu jkun limitat għall-assistenza Prattika u amministrattiva."

4 L-Artikolu 1 tad-Deċiżjoni Qafas, intitolat "Definizzjoni tal-mandat ta' arrest Ewropew u l-obbligu li jiġi esegwit", jipprovdi:

"1. Il-mandat ta' arrest Ewropew hija deċiżjoni ġudizzjarja maħruġa minn Stat Membru bl-iskop ta' l-arrest u l-konsenja minn Stat Membru ieħor ta' persuna rikjesta, għall-finijiet tat-tmexxija ta' azzjoni kriminali jew l-esekuzzjoni ta' piena ta' kustodja jew ordni ta' detenzjoni.

2. L-Istati Membri għandhom jeseġwixxu kwalunkwe mandat ta' arrest Ewropew abbażi tal-prinċipju tar-rikonoxximent reċiproku u skond id-dispożizzjonijiet ta' din id-Deċiżjoni Kwadru [Qafas].

[...]"

5 L-Artikoli 3, 4 u 4a tad-Deċiżjoni Qafas jistipulaw ir-raġunijiet għan-nuqqas ta' eżekuzzjoni obbligatorja u fakultattiva tal-mandat ta' arrest Ewropew. L-Artikolu 5 tad-Deċiżjoni Qafas jipprevedi l-garanziji li għandhom jingħataw mill-Istat Membru emittenti f'każijiet partikolari.

6 Skont l-Artikolu 6 tad-Deċiżjoni Qafas, intitolat "Determinazzjoni ta' l-awtoritajiet ġudizzjarji kompetenti":

"1. L-awtorità ġudizzjarja emittenti għandha tkun l-awtorità ġudizzjarja ta' l-Istat Membru emittenti li hi kompetenti biex tohroġ mandat ta' arrest Ewropew permezz tal-liġi ta' dak l-Istat.

2. L-awtorità ġudizzjarja ta' esekuzzjoni għandha tkun l-awtorità ġudizzjarja ta' l-Istat Membru ta' esekuzzjoni li hi kompetenti biex teseġwixxi l-mandat ta' arrest Ewropew permezz tal-liġi ta' dak l-Istat.

3. Kull Stat Membru għandu jinforma lis-Segretarjat Ġenerali tal-Kunsill bl-awtorità ġudizzjarja kompetenti taht il-liġi tiegħu."

7 L-Artikolu 7 tad-Deċiżjoni Qafas, intitolat "Rikors lill-awtorità ċentrali", jipprovdi:

"1. Kull Stat Membru jista' jinnomina awtorità ċentrali jew, meta s-sistema legali tiegħu hekk tipprovdi, aktar minn awtorità ċentrali waħda biex tassisti lill-awtoritajiet ġudizzjarji kompetenti.

2. Stat Membru jista', jekk ikun meħtieġ bħala riżultat ta' l-organizzazzjoni tas-sistema ġudizzjarja interna tiegħu, jagħmel l-awtorità(jiet) ċentrali tiegħu responsabbli għat-trasmissjoni amministrattiva u l-wasla ta' mandati ta' arrest Ewropej kif ukoll għall-korrispondenza uffiċjali oħra kollha konnessa miegħu.

Stat Membru li jixtieq jagħmel użu mill-possibiltajiet imsemmija f'dan l-Artikolu għandu jikkomunika lis-Segretarjat Ġenerali tal-Kunsill informazzjoni konnessa ma' l-awtorità ċentrali nominata jew l-awtoritajiet ċentrali nnominati. Dawn l-indikazzjonijiet għandhom ikunu vinkolanti għall-awtoritajiet kollha ta' l-Istat Membru emittenti."

Id-dritt Olandiż

- 8 L-Overleveringswet (liġi dwar il-konsenja) tittrasponi d-Deċiżjoni Qafas fid-dritt Olandiż. L-Artikolu 1 ta' din il-liġi huwa fformulat kif ġej:

“Għall-finijiet ta' din il-liġi:

[...]

- b. ‘mandat ta' arrest Ewropew’ tfisser id-deċiżjoni bil-miktub ta' awtorità ġudizzjarja ta' Stat Membru tal-Unjoni Ewropea bil-għan tal-arrest jew tal-konsenja ta' persuna mill-awtorità ġudizzjarja ta' Stat Membru ieħor;

[...]

- i) ‘awtorità ġudizzjarja emittenti’ tfisser l-awtorità ġudizzjarja ta' Stat Membru tal-Unjoni Ewropea, kompetenti bis-saħħa tad-dritt intern sabiex tohroġ mandat ta' arrest Ewropew;

[...]”

- 9 L-Artikolu 5 tal-liġi dwar il-konsenja jipprovdi:

“Il-konsenja għandha ssir biss lill-awtoritajiet ġudizzjarji emittenti ta' Stati Membri oħrajn tal-Unjoni Ewropea, b'osservanza tad-dispożizzjonijiet ta' din il-liġi jew meħuda skont din.”

Il-kawża prinċipali u d-domandi preliminari

- 10 Fit-13 ta' Frar 2012, il-Jonavos apylinkės teismas nuosprendžiu (qorti tad-distrett ta' Jonava, il-Litwanja) tat kontra R. Kovalkovas, ċittadin Litwan, piena li ċċaħħad il-libertà ta' erba' snin u sitt xhur, għal fatti kklassifikati bħala swat u feriti volontarji. Matul Awwissu 2013, il-Ministeru tal-Ġustizzja Litwan ħareġ mandat ta' arrest Ewropew kontra R. Kovalkovas, għall-finijiet tal-eżekuzzjoni, fil-Litwanja, tal-parti minn din il-piena li kien għad fadallu jiskonta, jiġifieri tliet snin, ħdax-il xhar u hamest ijiem.
- 11 Ir-rechtbank Amsterdam (qorti ta' Amsterdam, il-Pajjiżi l-Baxxi) ġiet adita, bħala awtorità ġudizzjarja ta' eżekuzzjoni tal-imsemmi mandat ta' arrest Ewropew, sabiex R. Kovalkovas jiġi arrestat u konsenjat lill-awtoritajiet Litwani.
- 12 Fid-dawl tal-elementi li jinsabu fir-rapport ta' evalwazzjoni tal-Kunsill, tal-14 ta' Diċembru 2007, dwar il-prattiċi nazzjonali dwar il-mandat ta' arrest Ewropew [Rapport ta' evalwazzjoni dwar ir-raba' serje ta' evalwazzjonijiet reċiproċi – “applikazzjoni Prattika tal-mandat ta' arrest Ewropew u tal-proċeduri korrispondenti ta' konsenja bejn Stati Membri”: rapport dwar il-Litwanja (12399/2/07 REV 2)], din il-qorti għandha dubji fir-rigward tal-fatt dwar jekk il-mandat ta' arrest Ewropew maħruġ minn awtorità, bħall-Ministeru tal-Ġustizzja Litwan, għandux jiġi kkunsidrat bħala li nħareġ minn “awtorità ġudizzjarja”, fis-sens tal-Artikolu 6(1) tad-Deċiżjoni Qafas, u jekk, konsegwentement, dan il-mandat ta' arrest Ewropew jikkostitwixxi “deċiżjoni ġudizzjarja”, fis-sens tal-Artikolu 1(1) tad-Deċiżjoni Qafas.
- 13 F'dan ir-rigward, l-imsemmija qorti tistaqsi lilha nnifisha dwar jekk il-kunċetti ta' “deċiżjoni ġudizzjarja” u ta' “awtorità ġudizzjarja”, fis-sens tad-Deċiżjoni Qafas, għandhomx jiġu interpretati bħala kunċetti awtonomi tad-dritt tal-Unjoni jew jekk l-Istati Membri humiex liberi li jiddefinixxu s-sens u l-portata tagħhom.

- 14 Fl-ipoteżi fejn dawn il-kunċetti jkunu jaqgħu taht id-dritt nazzjonali tal-Istati Membri, il-qorti tar-rinviju tqis li, fid-dawl, b'mod partikolari, tal-premessi 5, 6 u 9 tad-Deċiżjoni Qafas, ikun possibbli li wieħed jiddubita dwar il-konformità tad-Deċiżjoni Qafas mal-għażla tar-Repubblika tal-Litwanja li tikkunsidra lill-Ministeru tal-Ġustizzja Litwan bħala “awtorità ġudizzjarja emittenti”, fis-sens tal-Artikolu 6(1) ta' din, sa fejn tali għażla tmur kontra l-għan tad-Deċiżjoni Qafas, li hija intiża sabiex “tneħhi l-politika” mill-proċeduri ta' estradizzjoni.
- 15 Fl-ipoteżi fejn l-imsemmija kunċetti jiġu kkunsidrati bħala kunċetti awtonomi tad-dritt tal-Unjoni, il-qorti tar-rinviju, li tirreferi għall-punt 56 tas-sentenza tal-1 ta' Ġunju 2016, Bob-Dogi (C-241/15, EU:C:2016:385), tikkunsidra li l-istess kunċetti jimplikaw li l-mandat ta' arrest Ewropew għandu jinhareġ minn awtorità li għandha status u kompetenzi li jippermettulha li toffri protezzjoni ġudizzjarja suffiċjenti fl-istadju tal-hruġ tal-mandat ta' arrest Ewropew. Fid-dawl tal-prinċipju ta' rikonossiment reċiproku li fuqu hija bbażata d-Deċiżjoni Qafas, hija tqis li huwa, fil-prinċipju, eskluż li l-mandat ta' arrest Ewropew jista' jinhareġ minn Ministeru ta' Stat Membru. Jista' jkun irrelevanti f'dan ir-rigward li l-mandat ta' arrest Ewropew ikun ibbażat fuq deċiżjoni ta' qorti ta' dan l-Istat Membru.
- 16 Il-qorti tar-rinviju tikkunsidra li mandat ta' arrest Ewropew maħruġ minn Ministeru jista' jitqies li jkun inhareġ minn “awtorità ġudizzjarja” fis-sens tal-Artikolu 6(1) tad-Deċiżjoni Qafas, meta dan jinhareġ esklużivament fuq it-talba ta' qorti li tkun tat il-kundanna u bħala eżekuzzjoni tad-deċiżjoni ta' din tal-aħħar, li tkun ikkunsidrat xieraq li jinhareġ mandat ta' arrest Ewropew.
- 17 F'dawn iċ-ċirkustanzi, ir-rechtbank Amsterdam (qorti ta' Amsterdam) iddeċidiet li tissospendi l-proċeduri quddiemha u li tagħmel lill-Qorti tal-Ġustizzja d-domandi preliminari li ġejjin:
- “1) L-espressjonijiet ‘awtorità ġudizzjarja’ msemmija fl-Artikolu 6(1) tad-Deċiżjoni Kwadru [Qafas] [...] u ‘deċiżjoni ġudizzjarja’ msemmija fl-Artikolu 1(1) tad-Deċiżjoni [Qafas] [...] huma kunċetti awtonomi tad-dritt tal-Unjoni?
- 2) Jekk l-ewwel domanda tingħata risposta affermativa: abbażi ta' liema kriterji jista' jiġi ddeterminat jekk awtorità tal-Istat Membru emittenti hijiex ‘awtorità ġudizzjarja’ ta' din il-kwalità u jekk il-mandat ta' arrest Ewropew maħruġ minnha huwiex, għaldaqstant, ‘deċiżjoni ġudizzjarja’ ta' din il-kwalità?
- 3) Jekk l-ewwel domanda tingħata risposta affermativa: il-Ministeru tal-Ġustizzja tar-Repubblika tal-Litwanja jaqa' [taht il-]kunċett ta' ‘awtorità ġudizzjarja’ imsemmi fl-Artikolu 6(1) tad-Deċiżjoni Qafas [...] u l-mandat ta' arrest Ewropew maħruġ minn din l-awtorità huwa, għaldaqstant, ‘deċiżjoni ġudizzjarja’ kif imsemmi fl-Artikolu 1 tad-Deċiżjoni Qafas [...]?
- 4) Jekk l-ewwel domanda tingħata risposta negattiva: l-indikazzjoni ta' awtorità bħall-Ministeru tal-Ġustizzja tar-Repubblika tal-Litwanja bħala awtorità ġudizzjarja emittenti hija konformi mad-dritt tal-Unjoni?”

Fuq il-proċedura b'urgenza

- 18 Il-qorti tar-rinviju talbet li dan ir-rinviju għal deċiżjoni preliminari jkun sugġett għall-proċedura b'urgenza prevista fl-Artikolu 107 tar-Regoli tal-Proċedura tal-Qorti tal-Ġustizzja.
- 19 Insostenn ta' din it-talba, hija b'mod partikolari tinvoka l-fatt li R. Kovalkovas attwalment jinsab imcaħhad mil-libertà tiegħu, pendenti l-konsenja effettiva tiegħu lill-awtoritajiet Litwani.

- 20 Għandu jiġi rrilevat, fl-ewwel lok, li dan ir-rinviju għal deċiżjoni preliminari jirrigwarda l-interpretazzjoni tad-Deċiżjoni Qafas, li taqa' fl-oqsma li jinsabu fit-Titolu V tat-tielet parti tat-Trattat FUE, dwar l-isparju ta' libertà, sigurtà u ġustizzja. Konsekwentement, huwa jista' jkun sugġett għall-proċedura b'urgenza għal deċiżjoni preliminari.
- 21 Fit-tieni lok, skont il-ġurisprudenza tal-Qorti tal-Ġustizzja, għandu jittiehed inkunsiderazzjoni l-fatt li l-persuna kkonċernata fil-kawża prinċipali hija attwalment imcaħhda mil-libertà u li ż-żamma tagħha f'detenzjoni tiddependi mis-soluzzjoni tal-kawża prinċipali (sentenza tas-16 ta' Lulju 2015, Lanigan, C-237/15 PPU, EU:C:2015:474, punt 24). Fil-fatt, il-miżura ta' detenzjoni li R. Kovalkovas huwa s-sugġett tagħha giet ordnata, skont l-ispejgazzjonijiet ipprovduti mill-qorti tar-rinviju, fil-kuntest tal-eżekuzzjoni tal-mandat ta' arrest Ewropew maħruġ kontra l-persuna interessata.
- 22 F'dawn iċ-ċirkustanzi, ir-Raba' Awla tal-Qorti tal-Ġustizzja ddeċidiet, fit-12 ta' Settembru 2016, fuq proposta tal-Imħallef Relatur, wara li nstema' l-Avukat Ġenerali, li tilqa' t-talba tal-qorti tar-rinviju intiża sabiex ir-rinviju għal deċiżjoni preliminari jinstema' bil-proċedura b'urgenza għal deċiżjoni preliminari.
- 23 Barra minn hekk, hija ddeċidiet, b'applikazzjoni tal-Artikolu 111 tar-Regoli tal-Proċedura, li teskludi l-fażi bil-miktub tal-proċedura stabbilita fl-Artikolu 109(2) ta' dawn ir-regoli.

Fuq id-domandi preliminari

Fuq l-ewwel sat-tielet domanda

- 24 Permezz tal-ewwel sat-tielet domanda, li jaqbel li jiġu eżaminati flimkien, il-qorti tar-rinviju tistaqsi, essenzjalment, jekk il-kuncett ta' "awtorità ġudizzjarja", imsemmi fl-Artikolu 6(1) tad-Deċiżjoni Qafas, huwiex kuncett awtonomu tad-dritt tal-Unjoni u jekk dan l-Artikolu 6(1) għandux jiġi interpretat fis-sens li korp tas-setgħa eżekuttiva, bħall-Ministeru tal-Ġustizzja Litwan, jaqa' taħt il-kuncett ta' "awtorità ġudizzjarja emittenti", fis-sens ta' din id-dispożizzjoni, b'tali mod li l-mandat ta' arrest Ewropew maħruġ minnu fil-kuntest tal-eżekuzzjoni ta' sentenza li tistabbilixxi piena li ċcaħhad il-libertà jista' jiġi kkunsidrat bħala "deċiżjoni ġudizzjarja", fis-sens tal-Artikolu 1(1) tad-Deċiżjoni Qafas.
- 25 Preliminarjament, għandu jifakkar li d-Deċiżjoni Qafas, hekk kif jirriżulta, b'mod partikolari, mill-Artikolu 1(1) u (2) tagħha, kif ukoll mill-premessi 5 u 7 tagħha, għandha l-għan li tissostitwixxi s-sistema ta' estradizzjoni multilaterali bbażata fuq il-Konvenzjoni Ewropea dwar l-Estradizzjoni, tat-13 ta' Dicembru 1957, b'sistema ta' konsenja bejn awtoritajiet ġudizzjarji ta' persuni kkundannati jew issuspettati għall-finijiet tal-eżekuzzjoni ta' sentenzi jew ta' prosekuzzjoni, b'din is-sistema tal-aħħar tkun ibbażata fuq il-prinċipju ta' rikonossiment reċiproku (sentenza tal-5 ta' April 2016, Aranyosi u Căldăraru, C-404/15 u C-659/15 PPU, EU:C:2016:198, punt 75 kif ukoll il-ġurisprudenza ċċitata).
- 26 Id-Deċiżjoni Qafas hija għalhekk intiża, bl-introduzzjoni ta' sistema ġdida ssimplifikata u iktar effikaċi ta' konsenja ta' persuni kkundannati jew issuspettati li kisru l-liġi kriminali, sabiex tiffaċilita u tħaffef il-kooperazzjoni ġudizzjarja bil-għan li tikkontribwixxi sabiex jintlaħaq l-għan mogħti lill-Unjoni li ssir spazju ta' libertà, ta' sigurtà u ta' ġustizzja msejsa fuq il-livell għoli ta' fiduċja li għandu jkun hemm bejn l-Istati Membri (sentenza tal-5 ta' April 2016, Aranyosi u Căldăraru, C-404/15 u C-659/15 PPU, EU:C:2016:198, punt 76 kif ukoll il-ġurisprudenza ċċitata).
- 27 Kemm il-prinċipju ta' fiduċja reċiproka bejn l-Istati Membri kif ukoll ir-rikonossiment reċiproku għandhom, fid-dritt tal-Unjoni, importanza fundamentali peress li jippermettu l-holqien u ż-żamma ta' spazju mingħajr fruntieri interni. B'mod iktar speċifiku, il-prinċipju ta' fiduċja reċiproka jimponi, b'mod partikolari f'dak li jirrigwarda l-isparju ta' libertà, ta' sigurtà u ta' ġustizzja, fuq kull wieħed minn dawn

l-Istati sabiex iqis, hlief f'ċirkustanzi eċċezzjonali, li l-Istati Membri l-oħrajn kollha jirrispettaw id-dritt tal-Unjoni u, b'mod partikolari, id-drittijiet fundamentali rrikonoxxuti minn dan id-dritt (sentenza tal-5 ta' April 2016, Aranyosi u Căldăraru, C-404/15 u C-659/15 PPU, EU:C:2016:198, punt 78 u l-ġurisprudenza ċċitata).

- 28 Il-prinċipju ta' rikonoxximent reċiproku, li jikkostitwixxi l-“bażi” tal-kooperazzjoni ġudizzjarja, jimplika, bis-saħħa tal-Artikolu 1(2) tad-Deciżjoni Qafas, li l-Istati Membri huma bħala prinċipju marbuta li jeżegwixxu mandat ta' arrest Ewropew. Fil-fatt, l-awtorità ġudizzjarja ta' eżekuzzjoni tista' tirrifjuta dan il-mandat biss fil-każijiet, elenkati b'mod eżawrjenti, ta' nuqqas ta' eżekuzzjoni obligatorja, previsti fl-Artikolu 3 tad-Deciżjoni Qafas, jew nuqqas ta' eżekuzzjoni fakultattiva, previsti fl-Artikoli 4 u 4a tad-Deciżjoni Qafas. Barra minn hekk, l-eżekuzzjoni tal-mandat ta' arrest Ewropew tista' tkun suġġetta biss għal wahda mill-kundizzjonijiet limitatament previsti fl-Artikolu 5 tad-Deciżjoni Qafas (sentenza tal-5 ta' April 2016, Aranyosi u Căldăraru, C-404/15 u C-659/15 PPU, EU:C:2016:198, punti 79 u 80 kif ukoll il-ġurisprudenza ċċitata).
- 29 Madankollu, huma biss il-mandati ta' arrest Ewropej, fis-sens tal-Artikolu 1(1) tad-Deciżjoni Qafas, li għandhom jiġu eżegwiti skont id-dispożizzjonijiet tagħha. Mill-Artikolu 1(1) tad-Deciżjoni Qafas jirrizulta li l-mandat ta' arrest Ewropew jikkostitwixxi “deciżjoni ġudizzjarja”, li jfisser li jirrikjedi li jinħareġ minn “awtorità ġudizzjarja” fis-sens tal-Artikolu 6(1) tagħha.
- 30 Skont din l-aħħar dispożizzjoni, l-awtorità ġudizzjarja emittenti hija l-awtorità ġudizzjarja tal-Istat Membri emittenti li hija kompetenti sabiex toħroġ mandat ta' arrest Ewropew skont id-dritt ta' dan l-Istat.
- 31 Għalkemm, skont il-prinċipju ta' awtonomija proċedurali tal-Istati Membri, l-Artikolu 6(1) tad-Deciżjoni Qafas jirreferi għad-dritt ta' dawn tal-aħħar, għandu jiġi kkonstatat li dan ir-rinviju huwa llimitat għall-ħatra tal-awtorità ġudizzjarja li għandha l-kompetenza sabiex toħroġ il-mandat ta' arrest Ewropew. Għaldaqstant, l-imsemmi rinviju ma jikkonċernax id-definizzjoni tal-kunċett ta' “awtorità ġudizzjarja” fiha nnifisha.
- 32 F'dawn iċ-ċirkustanzi, is-sens u l-portata tal-kunċett ta' “awtorità ġudizzjarja”, fis-sens tal-Artikolu 6(1) tad-Deciżjoni Qafas, ma jistgħux jithallew għall-evalwazzjoni ta' kull Stat Membru (ara, b'analogija, is-sentenzi tas-17 ta' Lulju 2008, Kozłowski, C-66/08, EU:C:2008:437, punt 43, u tas-16 ta' Novembru 2010, Mantello, C-261/09, EU:C:2010:683, punt 38).
- 33 Minn dan jirrizulta li l-kunċett ta' “awtorità ġudizzjarja”, li jinsab fl-Artikolu 6(1) tad-Deciżjoni Qafas, jehtieg, fl-Unjoni kollha, interpretazzjoni awtonoma u uniformi, li, skont ġurisprudenza stabbilita tal-Qorti tal-Ġustizzja, għandha tiġi mfittxa filwaqt li jittiehdu inkunsiderazzjoni kemm it-termini ta' din id-dispożizzjoni, kemm il-kuntest li taqa' fih, kif ukoll l-għan intiz mid-Deciżjoni Qafas (ara, b'analogija, is-sentenza tat-28 ta' Lulju 2016, JZ, C-294/16 PPU, EU:C:2016:610, punt 37 u l-ġurisprudenza ċċitata).
- 34 Għalhekk, fir-rigward tal-formulazzjoni tal-Artikolu 6(1) tad-Deciżjoni Qafas, għandu jiġi rrilevat li l-kliem “awtorità ġudizzjarja”, li jinsabu f'din id-dispożizzjoni, ma jindikawx biss l-imħallfin u l-qradi ta' Stat Membru, iżda jippermettu li jiġu koperti, b'mod iktar wiesa', l-awtoritajiet imsejha sabiex jipparteċipaw fl-amministrazzjoni tal-ġustizzja fl-ordinament ġuridiku kkonċernat (sentenza ta' dan il-jum, Poltorak, C-452/16 PPU, punt 33).
- 35 Madankollu, hemm lok li jiġi kkonstatat li l-kunċett ta' “awtorità ġudizzjarja”, imsemmi fl-imsemmija dispożizzjoni, ma jistax jiġi interpretat fis-sens li jippermetti wkoll li jiġi kopert korp tas-setgħa eżekuttiva ta' Stat Membru, bħal ministeru.

- 36 Fl-ewwel lok, fl-interpretazzjoni komuni tagħha, il-kelma “gudizzjarja” ma tkoprix il-ministeri tal-Istati Membri. Fil-fatt, dan it-terminu jirreferi għas-setgħa gudizzjarja, li għandha, kif irreleva l-Avukat Ġenerali fil-punt 34 tal-konklużjonijiet tiegħu, tiġi distinta, skont il-prinċipju ta’ separazzjoni tas-setgħat li jikkaratterizza l-funzjonament ta’ Stat ta’ dritt, mis-setgħa eżekuttiva. B’hekk, l-awtoritajiet gudizzjarji huma mifhuma tradizzjonalment bħala l-awtoritajiet li jipparteċipaw fl-amministrazzjoni tal-gustizzja, bid-differenza, b’mod partikolari, mill-ministeri jew korpi governattivi oħra, li jaqgħu taħt is-setgħa eżekuttiva.
- 37 Fit-tieni lok, id-Deciżjoni Qafas hija bbażata fuq il-prinċipju skont liema d-deciżjonijiet dwar mandat ta’ arrest Ewropew jibbenefikaw mill-garanziji proprji għal dan it-tip ta’ deciżjonijiet, b’mod partikolari minn dawk li jirriżultaw mid-drittijiet fundamentali u mill-prinċipji ġuridiċi fundamentali msemmija fl-Artikolu 1(3) tad-Deciżjoni Qafas. Dan jimplika mhux biss li d-deciżjoni dwar l-eżekuzzjoni tal-mandat ta’ arrest Ewropew, iżda wkoll dik dwar il-ħruġ ta’ tali mandat, jittiehdu inkunsiderazzjoni minn awtorità gudizzjarja, b’mod li l-proċedura kollha ta’ konsenja bejn Stati Membri prevista mid-Deciżjoni Qafas tkun eżerċitata taħt sħarriġ gudizzjarju (ara, f’dan is-sens, sentenza tat-30 ta’ Mejju 2013, F., C-168/13 PPU, EU:C:2013:358, punti 39, 45 u 46).
- 38 F’dan il-kuntest, l-Artikolu 7 tad-Deciżjoni Qafas jawtorizza lill-Istati Membri, taħt riżerva tal-kundizzjonijiet previsti f’din id-dispożizzjoni u jekk dan ikun neċessarju minhabba l-organizzazzjoni tas-sistema gudizzjarja tagħhom, jirrikorru għal awtorità mhux gudizzjarja, jiġifieri awtorità ċentrali, għal dak li jikkonċerna t-trażmissjoni u l-wasla tal-mandati ta’ arrest Ewropej.
- 39 Issa, għalkemm ministeru ta’ Stat Membru jista’ jaqa’ taħt il-kunċett ta’ “awtorità gudizzjarja”, fis-sens ta’ dan l-Artikolu 7, madankollu minn dan tal-aħħar, moqri fid-dawl tal-premessa 9 tad-Deciżjoni Qafas, jirriżulta li l-intervent ta’ tali awtorità ċentrali jibqa’ limitat għall-assistenza Prattika u amministrattiva tal-awtoritajiet gudizzjarji kompetenti. B’hekk, il-possibbiltà offruta fl-Artikolu 7 tad-Deciżjoni Qafas ma tistax tiġi estiża sal-punt li tippermetti lill-Istati Membri jissostitwixxu din l-awtorità ċentrali għall-awtoritajiet gudizzjarji kompetenti f’dak li jikkonċerna d-deciżjoni li jinħareġ il-mandat ta’ arrest Ewropew.
- 40 Fit-tielet lok, il-kunsiderazzjoni ta’ korp ta’ setgħa eżekuttiva bħala “awtorità gudizzjarja emittenti”, fis-sens tal-Artikolu 6(1) tad-Deciżjoni Qafas, tmur kontra l-għanijiet, intizi minn din u mfakkra fil-punti 25 sa 28 ta’ din is-sentenza.
- 41 Fil-fatt, id-Deciżjoni Qafas hija intiża sabiex tistabbilixxi sistema ssimplifikata ta’ konsenja direttament bejn awtoritajiet gudizzjarji, intiża sabiex tissostitwixxi sistema ta’ kooperazzjoni klassika bejn Stati sovrani, li timplika l-intervent u l-evalwazzjoni tas-setgħa politika, għall-finijiet li jiġi żgurat il-moviment liberu tad-deciżjonijiet gudizzjarji f’materji kriminali, f’żona ta’ libertà, sigurtà u gustizzja.
- 42 Issa, il-kunsiderazzjoni ta’ korp tas-setgħa eżekuttiva, bħall-Ministeru tal-Gustizzja Litwan, bħala awtorità kompetenti għall-ħruġ tal-mandat ta’ arrest Ewropew, tfisser li tkun qiegħda tingħata lis-setgħa eżekuttiva s-setgħa deciżjonali fil-proċedura ta’ konsenja tal-persuni mfittxija, li huwa dak li d-Deciżjoni Qafas tfittex li twaqqaf.
- 43 Barra minn hekk, il-prinċipju ta’ rikonossiment reċiproku, stabbilit fl-Artikolu 1(2) tad-Deciżjoni Qafas, li abbażi tiegħu l-awtorità gudizzjarja ta’ eżekuzzjoni hija obbligata teżegwixxi l-mandat ta’ arrest maħruġ mill-awtorità gudizzjarja emittenti, huwa bbażat fuq il-premessa li awtorità gudizzjarja tkun intervjeniet fil-bidu tal-eżekuzzjoni tal-mandat ta’ arrest Ewropew, sabiex teżerċita sħarriġ gudizzjarju.

- 44 Issa, il-*hruġ* ta' mandat ta' arrest minn entità li taqa' taht is-setgħa eżekuttiva, bħall-Ministeru tal-Ġustizzja Litwan, ma jippermettix li tingħata l-assigurazzjoni lill-awtorità ġudizzjarja ta' eżekuzzjoni li l-*hruġ* ta' dan il-mandat ta' arrest Ewropew ibbenefika minn tali sħarriġ ġudizzjarju u, għalhekk, ma huwiex biżżejjed sabiex jiġi ġġustifikat il-grad għoli ta' fiduċja bejn l-Istati Membri, imsemmi fil-punt 26 ta' din is-sentenza, li jikkostitwixxi l-bażi stess tad-Deċiżjoni Qafas.
- 45 Għalhekk, il-kunċett ta' "awtorità ġudizzjarja", fis-sens tal-Artikolu 6(1) tad-Deċiżjoni Qafas, għandu jiġi interpretat fis-sens li Ministeru ta' Stat Membru, bħall-Ministeru tal-Ġustizzja Litwan, ma jaqax taht dan il-kunċett, b'tali mod li l-mandat ta' arrest Ewropew ma *hruġ* minnu sabiex tiġi eżegwita sentenza ta' piena li ċċaħhad il-libertà ma jistax jiġi kkunsidrat li huwa "deċiżjoni ġudizzjarja", fis-sens tal-Artikolu 1(1) tad-Deċiżjoni Qafas.
- 46 Fl-aħħar nett, din l-interpretazzjoni ma hijiex ikkontestata mill-fatt li, kif semma l-Gvern Litwan fir-risposta tiegħu għad-domandi bil-miktub magħmula mill-Qorti tal-Ġustizzja, il-Ministeru tal-Ġustizzja Litwan jintervjeni biss fil-kuntest strett tal-eżekuzzjoni ta' sentenza li tkun kisbet is-saħħa ta' *res judicata*, mogħtija minn qorti fit-tmiem ta' proċedura ġudizzjarja, minn naħa, u fuq it-talba ta' qorti, min-naħa l-oħra.
- 47 Fil-fatt, mill-informazzjoni pprovduta mill-Gvern Litwan b'risposta għad-domandi bil-miktub magħmula mill-Qorti tal-Ġustizzja jirrizulta li d-deċiżjoni dwar il-*hruġ* tal-mandat ta' arrest Ewropew tittiehed fl-aħħar lok mill-Ministeru tal-Ġustizzja Litwan u mhux mill-qorti li tkun tat il-piena li ċċaħhad il-libertà li huwa bbażat fuqha dan il-mandat ta' arrest Ewropew. Dan il-Ministeru jistħarreg l-osservanza tal-kundizzjonijiet meħtieġa għal dan il-*hruġ* u għandu wkoll margni ta' diskrezzjoni f'dak li jikkonċerna n-natura proporzjonata ta' dan il-*hruġ*.
- 48 Fid-dawl tal-kunsiderazzjonijiet kollha preċedenti, ir-risposta għall-ewwel sat-tielet domanda għandha tkun li l-kunċett ta' "awtorità ġudizzjarja", imsemmi fl-Artikolu 6(1) tad-Deċiżjoni Qafas huwa kunċett awtonomu tad-dritt tal-Unjoni u li dan l-Artikolu 6(1) għandu jiġi interpretat fis-sens li jipprekludi li korp tas-setgħa eżekuttiva, bħall-Ministeru tal-Ġustizzja Litwan, jiġi kkunsidrat bħala "awtorità ġudizzjarja emittenti", fis-sens ta' din id-dispożizzjoni, b'tali mod li l-mandat ta' arrest Ewropew ma *hruġ* minnu fil-kuntest tal-eżekuzzjoni ta' sentenza li tagħti piena li ċċaħhad il-libertà ma jistax jiġi kkunsidrat bħala "deċiżjoni ġudizzjarja" fis-sens tal-Artikolu 1(1) tad-Deċiżjoni Qafas.

Fuq ir-raba' domanda

- 49 Fid-dawl tar-risposta mogħtija għall-ewwel sat-tielet domanda, ma hemmx lok li tingħata risposta għar-raba' domanda.

Fuq il-limitazzjoni ratione temporis tal-effetti ta' din is-sentenza

- 50 Il-Gvern Litwan kif ukoll, matul is-seduta, il-Gvern Olandiż u l-Kummissjoni talbu lill-Qorti tal-Ġustizzja tillimita *ratione temporis* l-effetti ta' din is-sentenza, fil-każ li l-Qorti tal-Ġustizzja kellha tiddeċiedi li korp tas-setgħa eżekuttiva, bħall-Ministeru tal-Ġustizzja Litwan, ma jaqax taht il-kunċett ta' "awtorità ġudizzjarja" fis-sens tal-Artikolu 6(1) tad-Deċiżjoni Qafas. Huma invokaw, essenzjalment, possibbli konsegwenzi ta' din is-sentenza fuq il-kawżi fejn mandat ta' arrest Ewropew ikun inħareġ minn awtorità li ma hijiex "awtorità ġudizzjarja", fis-sens ta' din id-dispożizzjoni.
- 51 F'dan ir-rigward, għandu jifakkar li, b'mod konformi ma' ġurisprudenza stabbilita, l-interpretazzjoni li l-Qorti tal-Ġustizzja tagħti lil regola tad-dritt tal-Unjoni, fl-eżerċizzju tal-ġurisdizzjoni mogħtija lilha mill-Artikolu 267 TFUE, tiċċara u tippreċiża t-tifsira u l-portata ta' din ir-regola, kif għandha jew kellha tintfieh u tiġi applikata mill-mument tad-dhul fis-seħħ tagħha. Minn dan jirrizulta li r-regola hekk interpretata tista', u għandha, tiġi applikata mill-qrati stess għal rapporti ġuridiċi li jinholqu u jiġu stabbiliti qabel ma tingħata s-sentenza li tiddeċiedi fuq it-talba għall-interpretazzjoni jekk, barra minn

hekk, il-kundizzjonijiet sabiex titressaq tilwima dwar l-applikazzjoni ta' dik ir-regola quddiem il-qorti kompetenti jiġu ssodisfatti (sentenza tas-17 ta' Settembru 2014, Liivimaa Lihaveis, C-562/12, EU:C:2014:2229, punt 80 u l-ġurisprudenza ċċitata).

- 52 Huwa biss f'każijiet eċċezzjonali ferm li l-Qorti tal-Ġustizzja tista', b'applikazzjoni ta' prinċipju generali ta' ċertezza legali inerenti fl-ordinament ġuridiku tal-Unjoni, tillimita l-possibbiltà għal kull persuna kkonċernata li tinvoka dispożizzjoni li hija tkun interpretat bil-għan li tqiegħed inkwistjoni relazzjonijiet ġuridici stabbiliti *in bona fide*. Sabiex tkun tista' tiġi deċiża tali limitazzjoni, huwa neċessarju li jiġu ssodisfatti żewġ kriterji essenzjali, jiġifieri l-*bona fides* tal-persuni kkonċernati u r-riskju ta' diffikultajiet serji (sentenzi tas-27 ta' Frar 2014, Transportes Jordi Besora, C-82/12, EU:C:2014:108, punt 41, kif ukoll tat-22 ta' Settembru 2016, Microsoft Mobile Sales International *et*, C-110/15, EU:C:2016:717, punt 60).
- 53 F'dan il-każ, mir-rapport ta' evalwazzjoni tal-Kunsill tal-14 ta' Diċembru 2007, imsemmi fil-punt 12 ta' din is-sentenza, jirriżulta b'mod partikolari, li l-Kunsill, fil-passat, ikkritika l-hruġ ta' mandati ta' arrest Ewropej mill-Ministeru tal-Ġustizzja Litwan bħala inkompatibbli mar-rekwiżit ta' "awtorità ġudizzjarja". F'dawn iċ-ċirkustanzi, ma jistax jiġi kkunsidrat li r-Repubblika tal-Litwanja giet inkoraġġuta tadotta aġir mhux konformi mad-dritt tal-Unjoni minhabba incertezza oġġettiva u importanti fir-rigward tal-portata tad-dipożizzjonijiet tad-dritt tal-Unjoni.
- 54 F'dawn iċ-ċirkustanzi, ma hemmx lok li l-effetti ta' din is-sentenza jiġu limitati *ratione temporis*.

Fuq l-ispejjeż

- 55 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (Ir-Raba' Awla) taqta' u tiddeċiedi:

Il-kunċett ta' "awtorità ġudizzjarja", imsemmi fl-Artikolu 6(1) tad-Deciżjoni Kwadru [Qafas] tal-Kunsill 2002/584/ĠAI, tat-13 ta' Ġunju 2002, dwar il-mandat ta' arrest Ewropew u l-proċeduri ta' konsenja bejn l-Istati Membri, kif emendata bid-Deciżjoni Kwadru [Qafas] tal-Kunsill 2009/299/ĠAI, tas-26 ta' Frar 2009, huwa kunċett awtonomu tad-dritt tal-Unjoni u dan l-Artikolu 6(1) għandu jiġi interpretat fis-sens li jipprekludi korp tas-setgħa eżekuttiva, bħall-Ministeru tal-Ġustizzja tar-Repubblika tal-Litwanja, milli jiġi kkunsidrat bħala "awtorità ġudizzjarja emittenti", fis-sens ta' din id-dispożizzjoni b'tali mod li l-mandat ta' arrest Ewropew mahruġ minn dan fil-kuntest tal-eżekuzzjoni ta' sentenza li tagħti piena li ċċaħhad il-libertà ma jistax jiġi kkunsidrat bħala "deciżjoni ġudizzjarja" fis-sens tal-Artikolu 1(1) tad-Deciżjoni Kwadru [Qafas] 2002/584 kif emendata bid-Deciżjoni Kwadru [Qafas] 2009/299.

Firem